



**FIL-QORTI TAL-MAGISTRATI (MALTA)  
BHALA QORTI TA' ĠUDIKATURA KRIMINALI  
MAGISTRAT DR SIMONE GRECH LL.D.**

**Seduta tal-21 ta' Ottubru 2019**

**Il-Pulizija**

**Vs**

**Jesmond Muscat**

**Il-Qorti,**

Rat l-imputazzjoni mressqa fil-konfront ta' Jesmond Muscat ta' 54 sena, bin Alfred u Mary nee' Testa imwieleed f' 30.03.1964 u joqghod 78, Flt 2, Triq San Luqa, Pieta detentur tal-karta ta' l-identita' numru 188164M fejn gie akkuzat li:

*“....06/05.2018 ghall-habta ta' 14.29hrs gewwa dawn il-gzejjer*

- 1) Aktar talli permezz ta' xi network jew apparat tal-komunikazzjoni elettronika ghamilt uzu mhux xieraq bih billi hedidit lil Ivan Camilleri u b'hekk ghamilt uzu mhux xieraq bih.*

*Il-Qorti hija mitluba li f' kaz ta' htija tapplika l-art 383 tal-Kap 9.”*

Rat id-dokumenti prezentati.

Semghet ix-xhieda.

Semghet sottomissjonijiet.

Rat l-artikoli tal-ligi.

## **Ikksnidrat:**

L-imputat qed jigi akkuzat ai termini ta' l-artikolu 49 tal-Kap 399 tal-Ligijiet ta' Malta li jaqra:

*"49.Kull min permezz ta' xi network jew apparat ta'komunikazzjoni elettronika –*

*(a) jhedded li jagħmel xi reat; jew*

*(b) bil-ħsieb li jieħu xi flus jew xi ħaġa oħra, jew biex jagħmel xi gwadann, jew bil-ħsieb li jgħiegħel lil-haddieħor biex jagħmel jew jonqos milli jagħmel xihaġa, jhedded li jakkuża jew li jagħmel ilment kontra,jew biex jimmalafama lil dik il-persuna jew xi persunaoħra; jew*

*(c) jagħmel użu ieħor mhux xieraq bih,*

*ikun ħati ta' reat taħt dan l-Att u jista', meta jinsab ħati, jeħel multata' mhux iżjed minn tlieta u għoxrin elf, mitejn u tlieta u disghineuro u tlieta u sebghin ċenteżmu (€23,293.73) u, fil-każ ta' reat permanenti, multa oħra ta' mhux iżjed minn erba' mijja u ħamsa usittin euro and u sebghha u tmenin ċenteżmu (€465.87) għal kull jumli matulu jkompli r-reat;*

*Iżda sempliċi kliem malafamanti jew dikjarazzjonijiet imlissnajew ippubblikati fuq network ta' komunikazzjonijiet elettronici jewapparat u li jkunu jistgħu jagħtu lok għal azzjoni għal malafama jewingħurja skont l-Att dwar il-Midja u l-Malafama m'għandhomx jagħtulok għal reat taħt dan l-Att."*

Dwar dan l-artikolu, il-Qorti tirreferi għas-sentenza mogħtija minn din il-Qorti hekk kif diversament ippreseduta deciza fid-9 t'April, 2019 fl-ismijiet **Il-Pulizija(Spettura Spiridione Zammit)-vs-Nadine Farrugia** fejn intqal is-segwenti:

*"Illi l-imputata qed tigi akkuzata talli permezz ta' Facebook kitbet kliem indirizzat lejn il-part leza Melanie Cassar u membri ta' familha; Illi l-kliem li allegatament intqal mill-imputata kien "Hope they will shut your place down sooner rather than later. You will be punished for your act of murder. Hope karma gets you good".*

.....bl-emendi introdotti bl-Att XI tal-2018, li dahal fis-sehh fl-14 ta' Mejju, 2018, ferm qabel ma ntbghat ir-request lil Facebook, gie introddot proviso għid għall-artikolu 49 tal-Kapitolo 399 tal-Ligijiet ta' Malta, li jghid:

Iżda sempliċi kliem malafamanti jew dikjarazzjonijiet imlissna jew ippubblikati fuq network ta' komunikazzjonijiet elettroniċi jew apparatu li jkunu jistgħu jagħtu lok għal azzjoni għal malafama jew ingurja skont l-Att dwar il-Midja u l-Malafama m'għandhomx jagħtu lok għal reat taħt dan l-Att.

Fl-artikolu 2 tal-Kapitolo 399 insibu li -"apparat" tfisser kull tagħmir jew makkinarju, ikunu kif ikunu deskritti;"network ta' komunikazzjonijiet elettroniċi" tfisser sistemi ta' trasmissjoniu, fejn dan jaapplika, tagħmir ta' switching jew routing u riżorsi oħra, inkluži elementi ta' network li m'humiex attivi, li jippermettu l-ġarr ta' sinjali bil-fil, bir-radju, b'mezzi ottiċi jew b'mezzi elettromanjetiċi oħra, inkluži networks satellitari, fissi (circuit-switched u packet-switched, inkluž l-Internet) u networks terrestri mobbli, sistemi ta' elettriku bil-cable, sal-limitu li dawn jiġu użati bil-ġhan li jittrasmettusinjali, networks użati għal xandir bir-radju u televiżjoni, u networks ta' televiżjoni bil-cable, irrispettivament mit-tip ta' informazzjoni mwassla;

Illi skond l-artikolu 2 tal-Att dwar il-Midja u l-Malafama, Kapitolo 579 tal-Ligijiet ta' Malta:"ingurja" tfisser malafama bi stqarrija li tkun intqalet b'malizja bil-fomm; "libell" tfisser malafama permezz ta' pubblikazzjoni; ....."malafama" tfisser il-komunikazzjoni ta' kliem li jagħmlu ħsara serja lir-reputazzjoni ta' persuna u tinkludi l-libell u lingurja; "midja" tinkludi kull forma ta' tixrid ta' ideat, informazzjoni, jew opinjonijiet dwar materja ta' interess pubbliku, lill-pubbliku inġenerali jew lil sezzjoni tal-pubbliku, li tkun taħt il-kontroll editorjali ta' editur;"midja miktuba" tfisser kull kitba jew stampat, isir b'liema mezz isir, u tinkludi kull kontenut tal-midja miktub li jkun imixerred b'kull mezz kemm jekk permezz ta' pjattaformi elettronici online kif ukoll jekk imixerred b'kull mezz offline mingħajr lu-żu ta' pjattaformi elettronici u tinkludi kull mezz ieħor li bih kliem jew immägħi viżwali jistgħu jinstemgħu jew jiġi percepiti;... "pubblikazzjoni" tfisser kwalunkwe att li bih kull midja miktuba tiġi jew tista' tkun komunikata lil jew tingieb għallgħarfiem ta' xi persuni jew li bih kliem jew immägħi viżwali jiġi disseminati;

Illi tenut kont li l-kliem li allegatament intqal sar permezz ta' Facebook, li jikkostitiwxxi network ta' komunikazzjonijiet elettroniċi, sakemm il-kliem jibqghu ta' natura malafamanti biss, tali kliem ma ghadhomx jitqiesu li jammontaw għall-reat u kull azzjoni kellha tkun wahda purament ta' natura civili li kellha tittieħed ai termini tal-Att dwar il-Midja u l-Malafama. Għaldaqstant minkejja li l-ewwel imputazzjoni giet rtirata mill-prosekuzzjoni, galadarba il-kliem kien ppublikat fuq Facebook dan ma baqax jinkwadra taħt ir-reat kontravvenzjonal

ravvizzat bl-artikolu 339(1)(e). Kif intqal mill-Qorti tal-Appell Kriminali fis-sentenza *Il-Pulizija vs Lee Borg*:

“Biex ikun hemm ir-reat ta’ ingurja skond l-Artikolu 252, il-kliem (jew gesti, kitba, ecc., skond il-kaz) ingurjuzi iridu jkunu gew komunikati, direttament jew indirettament, lil terza persuna –imqar terza persuna wahda –ghax b’hekk biss jista’ jitwettaq il-hsieb li jkollu l-agent li jtellef jew inaqqasil-gieh tal-persuna ingurjata (“with the object of destroying or damaging the reputation of any person”, fit-test Ingliz). Kliem, gesti, kitba jew disinji ingurjuzi li jigu ndirizzati mill-agent lill-persuna li jkun qed joffendi izda li jibqghu bejniethomit-tnejn huma puniti bhala kontravvenzjoniskond il-paragrafu (e) ta’ l-Artikolu 339(1) tal-Kodici Kriminali. Mhemmx dubbju li malli il-kliem malafamanti gie kommunikat lill-terzi, kif gara’ malli gie pubblikat fuq Facebook, ir-reat ma baqax wiehed ta’ natura kontravvenzjonali.

*Illi sabiex kliem jitqies li hu “theddid”issir riferenza għas-sentenza Il-Pulizija vs Francis Frendo, fejn il-Qorti nterpretat il-kelma theddida bhala biza t’aggressjoni futura:*

*B'referenza ghall-ewwel aggravju, l-appellant jissottometti illi theddida vera u propria ma kienx hemm. Fid-dawl ta' dak li ntqal fis-sentenza ta' din il-Qorti tas-7 ta' Lulju 1995 fl-ismijiet Il-Pulizija v. Joseph Frendo, l-appellant josserva li l-prospett ta' hsara għandu jkun prospett rejali fis-sens illi meta persuna tghid lil xi hadd li ser tikkommetti fuqu xi aggressjoni fizika, jehtieg illi dan ix-xi hadd huwa konvint illi min qallu dak id-diskors għandu l-kapacita` u l-propensita` li jasal.....F'sentenza ohra Il-Pulizija vs Mario Camilleri gie deciz:*

*Skond il-gurisprudenza (ara sentenza tal-Qorti tal-Appell Kriminali (Inferjuri) tas-7 ta' Lulju 1995 fl-ismijiet 'Il-Pulizija versus Joseph Frendo'it-theddid ifisser li agent ikun qed jippospetta lil persuna oħra ħsara ingusta. Il-Qorti hisoddisfatta li bid-diskors li qal l-appellant lil John Casa .....u specjalment bil-mod kif intqal dan id-diskors u bil-gesti li akkumpunjaw l-istess diskors, l-appellant kien qiegħed effettivament jhedded lill-imsemmi Casa. Fil-kuntest tal-artikolu 339(1)(e) tal-Kap 9, theddid tfisser li l-agent jipprospetta lil persuna oħra ħsara ingusta fil-futur(ħsara li pero' ma tkunx tammonta għal reat ieħor ikkontemplat band'oħra fil-kodici , eż-żi l-artikolu 249) liema ħsara tkun ukoll ipprospettata li tiddependi mill-volonta' tal-istess agent.'*

*F'sentenza oħra mogħtija mill-istess Qorti iżda diversament preseduta ntqal hekk:*

*'Meta bniedem, wara kwistjoni li kelli ma ieħor, jieħu atteggjament li jħalli fl-istanti l-impressjoni li hu qiegħed ileshti ruħu ghall-glied, dak l-attaggjament jammonta għal minaccja reali u verbali.' (L-Imħallef Dr.W.Harding Karmenu Cutajar versus Pawlu Cassar.' 25 ta' Gunju 1952.*

*Ingħad ukoll li minaccja ma titlifx mis-serjeta' tagħha billi tkun kundizzjonata. (Ara: Stella Bugeja vs Rosina Bugeja tal-31 ta' Jannar 1949).*

*Min-naħha l-oħra l-Antoliseijgħid dan li gej dwar il-minaccja: ‘e’ sufficiente che la minaccia sia tale da turbare la tranquillità delle persone a cui e’ rivolta, come nel caso che taluno dica ad un altro ‘ti faro’ vedere di che cosa sono capace..’ Antolisei F. (1986) *Manuale di Diritto Penale –Parte Speciale*’ (Milano Giuffre).*

*Imbghad il-Qorti tal-Appell Kriminali kompliet:*

*Biex ikun hemm tali theddid is-suggett attiv irid ikun qed jipprospetta –bil-kliem, gesti jew b’mod iehor –xi forma ta’ hsara ingusta fil-futur (anke jekk fil-futur immedjat) lis-suggett passiv. Huwa veru li ma hemmx għalfejn li l-hsara prospettata tkun determinata fis-sens li jigi indikat b’xi grad ta’ precizjoni l-interess, guridikament relevanti, tas-suggett passiv li jkun qed jigi minacciat; u f’dan is-sens huwa korrett Antolisei meta jghid: “...e’ sufficiente che la minaccia sia tale da turbare la tranquillità della persona a cui e’ rivolta, come nel caso che taluno dica ad un altro: ‘ti faro` vedere di che cosa sono capace”.*

Il-Qorti tirreferi wkoll għas-sentenza fl-ismijiet Il-Pulizija (Spettur Trevor Micallef) Vs Salvatore La Rocca deciza fis-7 ta’ Frar 2019 minn din il-Qorti hekk kif diversament ippreseduta fejn intqal :

*“L-element essenziali għal sejbien ta’ htija taht l-artikolu 49(a) tal-Kap. 399 huwa li jkun sar theddid li se jsir xi reat u dan bl-uzu ta’ network jew apparat elettroniku. Minn qari tan-nota ta’ sottomissionijiet tal-partie civile u anke mill-provi prodotti, minn imkien ma rrizulta li limputat hedded li se jsir xi reat. Infatti fin-nota ta’ sottomissionijiet tagħha l-partie civile tħid li: “Jigi sottomess li ghalkemm dan il-kaz jitrattra dwar ingurji u theddid li allegatamente sehhew permezz tal-informatika u cioe` tramite e-mails u messagi bl-sms fuq telefon cellulari.” Il-partie civile dejjem qed tagħmel riferenza għal theddid u ingurji diretti fil-konfront tal-persuna tagħha. Il-partie civile tindika li kien sar wkoll diskors fis-sens li l-imputat kien sejjjer jagħmel u effettivament għamel xi rapporti ma’ xi awtoritajiet kompetenti (bhal tal-VAT, Jobsplus ecc). B’daqshekk pero` tali rapporti kif già` ingħad ma jammontawx għal xi theddida li kien sejjjer jitwettaq xi reat.*

*Dan appartu l-fatt li baqghu ma ingabux provi mil-liema numru u mil-liema IP address kienu intbagħtu l-emails u l-smses in kwistjoni u l-prosekuzzjoni sejset il-kaz tagħha biss fuq id-dikjarazzjonijiet tal-partie civile meta hija kienet marbuta li iggib l-ahjar prova.*

*...L-artikolu 49(c) tal-Kap. 399 imbagħad jirreferi għal uzu mhux xieraq tal-apparat elettroniku. Kif già` kellha l-opportunita din il-Qorti li tikkummenta fil-kawza fl-ismijiet Il-Pulizija vs Francine Cini “uzu mhux xieraq” ma jfissirx kwalunkwe uzu, jew kull haga taht il-kappa taxxemx, maghduda kull offiza, insult jew kelma zejda, izda għandha tigi interpretata b'mod ferm aktar ristretta, primarjament fejn si tratt theddid, estorsjoni u attivitajiet illeciti.”*

*It-theddid irid ikollu wkoll il-karatteristika fundamentali li jkun jipprospetta xi forma ta' hsara ingusta. Kif già` sottolineat aktar qabel b'rabta mat-tieni akkuza, dan ma rrizultax.*

*Sahansitra anke li kieku kelli jitqies li l-kliem li seta' intuza mill-imputat kien wieħed malafamanti, xorta bl-applikazzjoni tal-proviso li iddahhal bl-Att XI tal-2018, ma jkun jezisti l-ebda reat taht l-artikolu 49 tal-Kap. 399: “Iżda semplici kliem malafamanti jew dikjarazzjonijiet imlissna jew ippubblikati fuq network ta' komunikazzjonijiet elettronici jew apparat u li jkunu jistgħu jagħtu lok għal azzjoni għal malafama jew ingurja skont l-Att dwar il-Midja u l-Malafama m'għandhomx jagħtu lok għal reat taħt dan l-Att.”*

*Lanqas għalhekk ma tista' tirrizulta htija taħt dan l-artikolu.”*

Il-Qorti tal-Appell Kriminali fis-sentenza fl-ismijiet Il-Pulizija (Spettur Bernard C .Spiteri) Vs Francine Cini deciza fis-26 ta' April 2019 gie deciz hekk dwar dan l-artikolu fid-dawl ta' l-emendi ntrodotti bl-Att XI tal-2018:

*“.fi kwalunkwe kaz, hemm ukoll il-kwistjoni ta' natura legali naxxenti mill-emendi konsegwenzjali bl-introduzzjoni tal-fuq imsemmi Att XI tal-2018. L-artikolu 32 ta' dan l-att zied is-segwenti proviso fl-ahhar tal-artikolu 49 tal-Kapitolu 399:*

*“Iżda semplici kliem malafamanti jew dikjarazzjonijiet imlissna jew ippubblikati fuq newtork ta' komunikazzjoni elettronici jew appart u li jkunu jistgħu jagħtu lok għal azzjoni għal malafama jew ingurja skond l-Att dwar il-Midja u l-Malafama m'għandhomx jagħtu lok għal reat taħt dan l-Att”*

*11. B'dan il-proviso il-malafama m'ghadiex tikkostitwixxi reat u l-istess proviso dahal fis-sehh mingħajr rizervi dwar azzjonijiet kriminali pendentni ghajr għal-dawk magħmulha taħt il-Ligi tal-Istampa kif hemm provdut. Issa, parti il-kunsiderazzjonijiet magħmula dwar l-ewwel imputazzjoni għar-riġward tal-artikolu 252(1) tal-Kodici Kriminali li jghoddū ukoll għal kwistjoni in dizamina, tajjeb li ssir referenza ukoll għas s-sentenza tas-17 ta' Settembru 2009 fil-każ 'Scoppola v Italy (No.2) (Grand Chamber) tal-Qorti Ewropea Dwar id-Drittijiet tal-Bniedem fejn il-Qorti rriteniet hekk:*

*'106. The Court therefore concludes that since the X v Germany decision a consensus has gradually emerged in Europe and internationally around the view that application of a criminal law providing for a more lenient penalty, even one enacted after the commission of the offence, has become a fundamental principle of criminal law.....*

*107. Moreover it observes that in prohibiting the imposition of 'a heavier penalty....than the one that was applicable at the time of the criminal offence , paragraph 1 in fine of Article 7 does not exclude granting the accused the benefit of a more lenient sentence, prescribed by legislation subsequent to the offence.'*

*12. Igifieri, anke mill-aspett ta' piena, la darba l-fatti allegati m'ghadhomx jikkostitwixxu reat u huma soggetti ghall-proceduri civili li certament l-ezitu tagħhom ma jistgħax ikun ta' natura penali, isegwi li ma tistax aktar tinsab htija f'dan il-fatti anke jekk, gratia argomenti, l-malafama per se hija prosegwibbli taht is-subartikolu 49(b).....*

*.....il-proviso introdott bl-Att XI tal-2018 japplika ghall-artikolu 49 fl-intier tieghu igifieri għat-tlett subartikoli kompriz, allura, is-subartikolu (c) tal-artikolu 49. Għalhekk din il-Qorti, għal-istess konsiderazzjonijiet magħmula supra kwantu l-ewwel u t-tieni imputazzjoni ma tistax tikkonferma s-sejbien ta' htija dwar fatt li m'ghadux jikkostitwixxi reat."*

Il-Qorti tagħmel referenza wkoll għas-sentenza mogħtija mill-Qorti tal-Appell Kriminali fl-ismijiet **Il-Pulizija vs Mark Camilleri** deciza fit-28 ta' Marzu, 2019 fejn intqal:

*"...din il-Qorti sejra tikkunsidra it-tieni akkuza migħuba fil-konfront tal-appellant taht -artikolu 49 ( c ) tal-Kapitolu 399 tal-Ligijiet ta' Malta kif emendat permezz ta-Att XI.2018.32 u cioe li għamel uzu mhux xieraq minn sistema jew apparat tal - komunikazzjoni eletronici billi immalafama lill-Mario Calleja .*

*Dan l-artikolu llum il-gurnata jaqra:*

*'Kull min permezz ta' xi network jew apparat ta' komunikazzjoni elettronika –*

*(a) jhedded li jagħmel xi reat; jew*

*(b) bil-ħsieb li jieħu xi flus jew xi ħaġa oħra, jew biex jagħmel xi gwadann, jew bil-ħsieb li jgiegħel lil ħaddieħor biex jagħmel jew jonqos milli jagħmel xi ħaġa, jhedded li jakkuża jew li jagħmel ilment kontra, jew biex jimmalafama lil dik il-persuna jew xi persuna oħra; jew*

*(c) jagħmel użu ieħor mhux xieraq bih, ikun ħatti ta' reat taħt dan l-Att u jista', meta jinsab ħatti, jeħel multa ta' mhux iżżejjed minn tlieta u għoxrin elf, mitejn u tlieta u*

*disgħin euro u tlieta u sebgħin ċenteżmu (€23,293.73) u, fil-każ ta' reat permanenti, multa oħra ta' mhux iżjed minn erba' mijja u ħamsa u sittin euro and u sebgħha u tmenin ċenteżmu (€465.87) għal kull jum li matulu jkompli r-reat;*

*Iżda sempliċi kliem malafamanti jew dikjarazzjonijiet imlissna jew ippubblikati fuq network ta' komunikazzjonijiet elettronici jew apparat u li jkunu jistgħu jagħtu lok għal azzjoni għal malafama jew ingurja skont l-Att dwar il-Midja u l-Malafama m'għandhomx jagħtu lok għal reat taħt dan l-Att.'*

*Dan il-kaz jittratta dwar kummenti li saru minn Mark Camilleri fuq il-blog tal-gurnalist Victor Vella fir-rigward tal-artikolu bl-isem "Is-Sindku ta' Marsakala, tal-PN ilhom ma jesqu l-hawn" li kien gie pubblikat fuq il-gurnal l-Orizzont ta' nhar id-9 ta Mejju, 2014. Din il-Qorti tqis din dan il-kumment bhala tali jaqa' taħt il-proviso Mizjud permezz tal-Att Att XI.2018.32. Jirrizulta li l-kliem uzat huwa 'kliem malafamanti jew dikjarazzjonijiet imlissna jew ippubblikati fuq network ta' komunikazzjonijiet elettronici jew apparat' u għalhekk jirrizulta li jistgħażi lok għal-azzjoni għal-malafama jew ingurja skont l-Att dwar il-Midja u l-Malafama. Dan huwa kaz fejn l-appellant ippublika xi kliem malafamanti fuq xi sit socjali on line u allura fejn il-pubbliku jew uhud mil-pubbliku kellu access għalih.*

*Din il-Qorti f'dan ir-rigward tagħmel referenza ukoll għal posts ohra li jinsabu fuq il-blog kif rapportati fid-dokument esebit fl-atti markat bhala dok RSA 2 a fol. 10 et seq fejn jirrizulta li hemm diversi malafami ohra bhal 'min gie elett mhux kapaci jamminsitra,...sindku bazi....min mhux tajjeb biex jamminsitra u qed igib il-voti bilil jidhaq bin-nies għandu jmur id dar u jibda jfitte xogħol....empty vessels make most sound, u kif stqarr Mario Calleja stess fix-xhieda li huwa ta quddiem din il-Qorti diversament preseduta huma kollha kummenti malafamanti u ingurjuzi fil-konfront tieghu .*

*Għalhekk jirrizulta li l-emendi li saru fuq l-artikolu 49 tal-Kapitolu 399 tal-Ligijiet ta' Malta fil-mori tal-appell permezz tal-Att XI.2018.32 huma tali li fit-termini tal-proviso ta' dan l-artikoli m'għandhomx jagħtu lok għal reat taħt dan l-Att.'*

*Għaldaqstant l-artikolu 49 tal-Kapitolu 399 tal-Ligijiet ta' Malta minhabba l-emenda li saret fil-mori tal-appell m'ghadux applikabbli.*

*...Kif ikkunsidrat dwar l-artikolu 49(c) tal-Kapitolu 399 tal-Ligijiet ta' Malta fis-sentenza fl-ismijiet 'Il-Pulizija (Spettur Bernard Charles Spiteri) vs Francine Cini' (Deciza mill-Qorti tal-Magistrati (Għawdex) Bhala Qorti ta' Gudikatura Kriminali nhar l-24 ta' Lulju, 2017)*

*'Dina d-dicitura hija ben differenti minn dak ikkrontemplat fl-artikolu 48 fejn il-kliem uzat huwa "uzu mhux b'mod kif imiss." Kien dana l-iskop tal-legislatur meta dahlet dina l-emenda fil-ligi permezz tal-Att XXX tal- 2007.*

*Illi ma hemmx dubju illi l-imputat intenzjonalment uza s-soccial media sabiex jagħmel uzu mhux xieraq bl-istess fis-sens illi tella posts bi kliem ingurjuz dwar il-parti leza.*

*Il-Qorti ikkunsidrat x'kienet l-intenzjoni tal-legislatur u x'ried partikolarment ifisser bil-kliem 'uzu iehor mhux xieraq' fejn fis-seduta tal-Parlament 'Laqgha nru. 117, ta' nhar it-Tnejn 10 ta' Dicembru 2007' ntqal:*

**"DR PETER GRECH: Bħalissa fil-ligi hemm l-istess pieni, l-istess kappa ħlief sub parografi (a) (b) u (c). Bħalissa r-reat huwa li wieħed jagħmel improper use minn apparat ta' komunikazzjoni elettronika. Dan dejjem ftiehem li l-improper use huwa dawn l-affarijiet li hawn fil-paragrafi (a), (b) u (c) jigifieri li wieħed juza apparat biex jhedded lil ħaddieħor, biex jestorci flus, igieghel lil ħaddieħor jagħmel xi ħaga illegali jew biex jagħmel harrassing, biex idejjaq lil ħaddieħor.**

**DR PETER GRECH:** Issa li gara huwa nqalghet diffikulta' fil-qorti dwar xi tfisser improper use. Fil-fatt kien hemm sentenza li jekk telephone uzajtu bħala telephone qatt ma nista' nkun għamilt improper use tat-telephone anke jekk uzajtu biex indejjaq lil xi ħadd. Il-bzonn ta' din l-emenda nqala' minħabba dan, biex niccaraw x'ifisser improper use. Thalliet il-klawsola generali "or makes any other improper use thereof" imma gie izqed specifikat x'ifisser l-improper use, x'għandu jigi projbit, li tuza apparat elettronika għal dawn l-iskopijiet imsemmija." (enfasi tal-Qorti)

*Minn dan johrog illi l-interpretazzjoni li għandha tingħata lill-frazi "uzu iehor mhux xieraq" ma jfissirx kwalunkwe uzu, jew kull ħaga taht il-kappa tax-xemx, magħduda kull offiza, insult jew kelma zejda, izda għandha tigi interpretata b'mod ferm aktar ristretta, primarjament fejn si tratta theddid, estorsjoni u attivitajiet illeciti.*

*Illi l-Ezekuttiv ghazel b'mod espress illi sa anke jelimina l-fastidju minn taht il-kappa ta' "uzu iehor mhux xieraq" tant li dan is-sub-paragrafu propost ma nghatax il-barka mil-Legislatur u gie eliminat: "(c) pursues a course of conduct which amounts to harassment of another person or which he knows or ought to know amounts to harassment of another person;"*

*Illi n-nota fil-margni tal-artikolu 49 tal-Kap 399 tkompli tagħti sostenn ghall-intepretazzjoni mogħtija mill-esponenti tal-intenzjoni tal-legislatur:*

*'Uzu ta' apparat ta' komunikazzjoni elettronika biex isir theddid.'*

*Dik il-Qorti fost numru ta' kunsiderazzjonijiet ohra, ikkunsidrat li:*

*'Illi l-imputat, fl-ewwel lok jidher illi l-akkuzi addebitati lilu huma dik ravvizzata is-sub-inciz (c) tal-artikolu 49 li allura jipprospetta l-uzu mhux xieraq li jsir permezz ta' xi network jew apparat ta' telekomunikazzjoni. Billi jirrizulta minn qari tal-email eebiti illi huwa tellgha posts fuq il-blog ta Victor Borg bi kliem ingurjuz u lillkwerelant b'dan għalhekk illi dak ravvizzat fis-sub-inciz (c) immaterjalizza.*

*Fis-sentenza fl-ismijiet 'Il-Pulizija Vs Lee Borg' il-Qorti tal-Appell Kriminali kkunsidrat li:*

*'Jilment ukoll l-appellant fir-rigward tat-tieni imputazzjoni li dwarha instab hati illi huwa qatt ma uza kliem ta' theddid fl-email mibghuta u allura kelli jigi illiberat. Illi l-appellant ma għandux ragun ghaliex fl-ewwel lok jidher illi it-tieni akkuza addebitata lilu hija dik ravvizzata fis-sub-inciz (a)(b)u (c) ta'-artikolu 49 li allura jipprospetta tlett sitwazzjonijiet differenti u mhux biss it-theddid tar-reat li jitkellem dwaru is-sub-inciz (a). Illi allura dan ir-reat jikkontempla ukoll l-uzu mhux xieraq li isir permezz ta' xi network jew apparat ta' telekomunikazzjoni u dan fis-subinciz (c) tieghu, ghalkemm l-Ewwel Qorti ma tindikax taht liema sub-inciz qed tinstab il-htija. Billi l-appellant ex admissis jistqarr illi huwa bghat email bi kliem ingurjuz lill-kwerelanti b'dan għalhekk illi dak ravvizzat fis-sub-inciz (c) immaterjalizza, allura dan l-aggravu ukoll ma jisthoqqlux akkoljiment.'*

*Fis-sentenza fl-ismijiet 'Il-Pulizija Spettur Martin Sammut vs Dr. Alfred Grech' gie kkunsidrat li:*

*'L-ġħemil kkontemplat fil-parografi (a) u (b) jikkonsisti fl-uzu minn xi persuna ta' network jew apparat ta' komunikazzjoni elettronika sabiex jikkomunika lil ħaddieħor theddida ta' għemil għall-ġħanijiet previsti f'dawk il-parografi. In vista ta' l-ġħanijiet hemm previsti ma hemmx dubbju li l-ligi fl-istess parografi qed tikkontempla għemil li bl-uzu ta' xi network jew apparat ta' komunikazzjoni elettronika huwa mmirat sabiex jagħmel ħsara, jdejjaq, jivvessa jew joffendi lil ħaddieħor. Meta fil-paragrafu (c) jingħad li "jagħmel uzu ieħor mhux xieraq" isegwi li dik id-dispozizzjoni titratta minn għemil li ma jikkonsistix necessarjament f'theddid izda li, bl-applikazzjoni tar-regola eiusdem generis, huwa għemil ieħor li jittrasmetti lil ħaddieħor messagg li jagħmel ħsara, jdejjaq, jivvessa jew joffendi lil ħaddieħor u għaldaqstant ma hux għemil xieraq. Anki jekk, għalhekk, il-messaggi in kwistjoni ma jitqiesux theddid izda jitqiesu bħala messaggi vulgari dan hu bizzejjed sabiex jinkwadraw f'dak projbit bil-paragrafu (c) msemmi in kwantu huma messaggi li tal-anqas idejjqu, jivvessaw jew joffendu lil min jircevhom u effettivament dejjqu, ivvessaw u offendew lil min ircevhom. Din hi l-konsegwenza tal-applikazzjoni korretta tar-regola eiusdem generis għall-interpretazzjoni tal-portata tal-paragrafu (c) msemmi.'*

*...Din il-Qorti hija tal-fehma li bil-frazijiet fuq indikati bejn l-appellant u terzi hi tali li tikkostitwixxi uzu mhux xieraq. M'hemmx dubbju li l-intensjoni tal-appellant kienet wahda u cioe' li jghamel hsara lill-kwerelanti, billi jimmalafamah gewwa fora pubblika.*

*Huwa pertinenti li din il-Qorti tqis il-kuntest kollu tal-kliem li l-parti leza hassitha ingurjata bihom biex tiddeciedi jekk l-Ewwel Qorti kinitx korretta meta qieset dawn*

*il-kliem bhala ingurjuzi. Dawn jinstabu f'kemm a fol 9 et seq. Din il-Qorti ssib li l-kliem kif fuq riportat fil-kuntest kollu li l-kliem intqalu bhala ingurjuzi u ghalhekk fil-kuntest tal-akkuza taht l-artikolu 49 tal-Kapitolu 399 tal-Ligijiet ta' Malta jirrizulta li l-appellant ghamel uzu iehor mhux xieraq ta' network jew apparat ta' komunikazzjoni elettronika pero stante li l-kliem huma malafamanti u ghalhekk proceduri jsitghu jittiehdu skond l-Att dwar il-media jidhol in ballo il-proviso ta dan l-artikolu 49 tal kap 399 tal-ligijiet ta Malta m'għandhomx jagħtu lok għal reat taħt dan l-Att u għalhekk hawnhekk ukoll l-Qorti tasjteni mili tiehu konjizzjoni ta din it-tieni akkuza.”*

### **Ikkunsidrat:**

Fid-dawl tal-gurisprudenza fuq riferita, din il-Qorti tqies li l-kliem riportat fil-messaggi rizultanti minn Dok BA 2 jammontaw għal kliem ingurjuz u li b' hekk l-imputat għamel uzu mhux xieraq ta' network jew apparat ta' komunikazzjoni elettronika. Il-Qorti hija sodisfatta wkoll li fir-rigward ta' l-ewwel messagg u partikolarment fil-parti fejn hemm miktab “...*tiftakar meta hrigna ahna tat-tarzna kemm grejt pufta bhal rastek imma ghadni ma ltqatx miegħek xi darba tasal tibzax*”, tali frazi tikkostitwixxi thedid u mhux kliem malfamanti bħal fil-kaz fejn gie miktab il-kliem ‘*pufta kollok*’ jew ‘*HARA TAL-KLIEB*’. Fir-rigward ta' dan il-kliem stante li huma malafamanti, il-proceduri jistghu jittiehdu skond l-Att dwar il-media u għalhekk jaapplika l-proviso ta dan l-artikolu 49 tal kap 399 tal-ligijiet ta Malta. Għalhekk, fir-rigward ta' dan il-kliem, dawn ma jagħtux lok għal reat taħt dan l-Att.

Madanakollu, kif già' nghadd fil-parti fuq citata hemm theddid fis-sens li l-imputat sejjer xi darba jiltaqa' mal-parti civile u imbagħad ‘*tibzax*’ il-parti civile jkun allegatament kostrett li jigri bħalma gera allegatament meta l-imputat flimkien ma' ohrajn tat-tarzna hargu għalihi. Din il-Qorti tqies li dik hija theddida ai termini ta' l-artikolu 49 tal-Kap 399, liema theddida ma tinkwadrax ruhha fil-proviso l-għid ta' dan l-artikolu.

Din il-Qorti izda tinnota li minn qari ta' l-affidavit ta' WPS 161 kif ukoll mill-current incident report ezebit, kulma jissemmu huwa li li l-parti civile għamel rapport fd-9 ta' Mejju 2018 fejn qal li fis-6 ta' mejju 2018, għal habta ta' 14.29 hrs, rcieva messagg mingħand Jesmond Muscat fejn gie nsulentat bil-kelma ‘Pufta’. Imkien ma tissemmat t-thedda li tidher fid-dokument ezebit a fol 11 u mmarkat bhala Dok BA2. F' Dok BA 2, ma hemmx data mnizzla li jindika meta allegatament intbagħat dan il-messagg.

Fix-xhieda tieghu, il-partie civile ma kienx cert dwar id-data, fejn l-ewwel qal li d-data kienet 8 ta' Mejju 2018 u imbagħad qal li kienet Sunday ghax fuq il-messagg kien hemm imnizzel Sunday. In kontroezami, il-partie civile ma setax jagħti data ezatta u dawwar il-verzjoni u qal li jista' jkun li ma kienx 8 ta' Mejju u lanqas ma kien cert jekk kinitx il-gurnata tal-Hadd meta rcieva l-messagg.

In vista ta' dan il-konflitt fil-provi fejn min-naha wahda hemm rapport u affidavit ta' ufficjal tal-pulizija li jirreferi biss għal kliem ingurjuz 'pufta'; u min-naha l-ohra, il-konfuzjoni fix-xhieda tal-partie civile dwar meta allegatament intbagħat dan il-messagg u kif ukoll il-messagg innifsu ezebit a fol 11 bhala Dok BA 2 li ma għandhx dati fuqu u jikkontjeni mhux biss il-kliem 'pufta' izda anke thedid li qatt ma ssema fir-rapport, din il-Qorti ma gietx konvinta lil hinn minn kull dubbju ragjonevoli dwar d-data mnizzla fl-imputazzjoni u cioe' is-6 ta' Mejju 2018.

Il-Qorti tagħmel referenza għas-sentenza mogħtija minn din il-Qorti hekk kif diversament ippreseduta fl-ismijiet **Il-Pulizija (Supretendent Edel Mary Camilleri) (Spettur Robert Vella) Vs Philip Borg** deċiża fil-25 ta' Marzu, 2019 fejn l-imputat kien akkużat li fid-19 ta' Jannar 2015 għall-ħabta ta' 6:00hrs u l-hin ta' wara, huwa kkommetta varji reati fosthom dak stipulat fl-Artikolu 85 tal-Ligijiet ta' Malta. Il-Qorti trattat il-kwistjoni sollevata mid-difiża relatata mad-data fiċ-ċitazzjoni u għamlet varja referenza għall-każistika f' dan ir-rigward. Referenza saret għas-sentenza fl-ismijiet **Il-Pulizija vs Andre' Falzon** (Qorti tal-Appell Kriminali deciza fid-19 ta' Novembru, 2015) fejn intqal li:

*Illi s-subartikolu (2) ta' l-artikolu 360 tal-Kapitolu 9 tal-Ligijiet ta' Malta jipprovd li:*

*"Ic-citazzjoni għandha ssemmi car il-persuna mharrka, u għandu jkun fiha, fil-qosor, il-fatti ta' l-akkuza, bil-partikularitajiet ta' zmien u ta' lok li jkunu jinhtiegu jew li jkunu jistgħu jingħataw....."*

*Illi fis-sentenza mghotija fit-18 ta' Ottubru 2005 mill-Qorti ta'l-Appell Kriminali il-kawza fl-ismijiet Pulizija vs John Mary Briffa, fejn l-appellant fdik il-kawza gie akkuzat b'reati li allegatament sehhew "ghall-habta tas-7.30 p.m." mentri l-provi kienu jirrigwardaw incident li sehh "ghall-habta tas-7.30 a.m.", intqal li:*

*"L-imputazzjoni għalhekk kif impostata qed tirreferi għal xi haga li allegatament grat tnax-il siegha wara u l-ewwel Qorti hekk sabet lill-appellant hati. Mill-provi ma jirrizultax li gara xi incident fil-hin indikat fl-imputazzjoni u għalhekk l-appellant ma setax jinsab hati kif fil-fatt instab. Il-frazi "ghall-habta ta' tindika hin approssimattiv*

*u tinkludi hin vicin dak imsemmi fl-imputazzjoni izda zgur mhux tnax-il siegha wara.*

*Ilprosekuzzjoni qalet li huwa ovvju li dan kien zball dattilografu. Jekk inhuwa hekk, ilprosekuzzjoni kellha tiehu hsieb tagħmel jew titlob il-korrezzjoni opportuna tempestivament”*

*Illi dan l-istess principju gie riaffermat mill-istess Qorti ta'l-Appell Kriminali f'diversi kawzi ohra inkluz dawk fl-ismijiet Il-Pulizija vs Warren Piscopo u Pulizija vs Rita Thuema, it-tnejn decizi fid-19 ta' Ottubru 2011.*

*Stabbiliti dawn il-principji dottrinali u applikati ghall-kaz in ezami huwa car allura illi l-appellanti kelli jigi illiberat mill-akkuzi kif dedotti kontra tieghu billi dawn jirreferu għal perijodu ta' zmien differenti minn dak li fih sehhew l-allegati fatti li wasslu ghall-imputazzjoni odjerna.” (Ara wkoll Il-Pulizija vs Jovil Abela deċiża mill-Qorti tal-Maġistrati (Malta) bħala Qorti ta’ Ĝudikatura Kriminali deċiża fit-18 ta’ April, 2016).*

Inoltre’ il-Qorti għamlet referenza għas-sentenza fl-ismijiet **‘Il-Pulizija vs Jesmond Fenech et’** (Qorti tal-Maġistrati (Malta) bħala Qorti ta’ Ĝudikatura Kriminali) deċiża fit-30 ta’ Gunju 2014. F’din l-ahħar kawża l-imputati ġew illiberati minħabba żball fis-sena indikata fiċ-citazzjoni. Il-Qorti tenniet hekk b’referenza ghall-Artikolu 360 tal-Kodiċi Kriminali:

*Il-partikularitajiet ta’ zmien għalhekk huma mehtiega precizament sabiex il-persuna imħarrka tkun taf b’dak li tkun qegħda tigi mharrka u tkun tista’ tiddefendi ruhha adegwatamente. F’dan il-kaz, peress li l-prosekuzzjoni ipprocediet fuq tali citazzjoni, innofifikat lill-imharrek b’din ic-citazzjoni, iproduciet il-provi tagħha in bazi ghall-istess fatti kif imsemmija fic-citazzjoni u matul dawn l-istadji kollha qabel iddikjarat il-provi tagħha magħluqa ma talbitx li ssir korrezzjoni fl-imputazzjoni fl-istadju opportun (kif kellha kull dritt li tagħmel) jigi li tajjeb jew hazin, intrabtet mal-fatti kif espress fic-citazzjoni promossa minnha stess’.*

Stante li l-imputazzjoni tirreferi għal data u ħin specifiku li mill-provi ma rrizultatx b’ mod car, din il-Qorti m’għandhiex triq ħlief li ma ssibx lill-imputat ġati tal-imputazzjoni miġjuba fil-konfront tiegħu.

## **Decide**

Għalhekk għal dawn il-motivi din il-Qorti ma ssibx lill-imputat ġati tal-imputazzjoni miġjuba fil-konfront tiegħu u minnha tillibera.

Magistrat Simone Grech